

СЯЛЯНСКАЯ

НІВА

Няхай живе Беларускі Народ!

Адрэс Рэдакцыі і Адміністрацыі:

ВІЛЬНЯ, ЗАВАЛЬНАЯ 6. (Wilno, Zawalna 6.).

Рэдакцыя адчынена штодня ад 9 да 3 гадзін апрача свята.

Рэдактар прыймае ад 12 да 2 гадз.

Зямля Сялянству бяз выкупу!

Падпіска:

на адзін месяц — 1 зал., на 3 месяцы — 2 зал., на 6 месяцаў 4 зал., на год — 8 зал.

Для заграшчэння удвая даражэй.

Аплата надрукаванага залежыць ад рэдакцыі

ВЫХОДЗЕ ў СЕРАДУ і СУБОТУ.

ОРГАН БЕЛАРУСКАГА СЯЛЯНСКАГА САЮЗУ.

АБ КАНФЭРЭНЦЫІ.

У нязвычайна цяжкую і нязручную пару адбылася Канфэрэнцыя Беларускага Сялянскага Саюзу: шмат дзе сяляне не закончылі яшчэ касбы сенажацкай, а тут распачалося ўжо жніво. Акрамя таго, што гэты час гэтакі самы рабочы, ён зьяўляецца і самым цяжкім матэрыяльна. Пераважная большасць сялянства купляе хлеб, на які трэба было запрацаваць недзе нейкі грош, а тут і свая неадложная праца... Ня гледзячы на гэта, запрошаныя прадстаўнікі ад сялянства з'явіліся і прынялі ўдзел у працы, на іншым полі, на полі палітычным, адарваўшыся ад сваёй земляробскай гаспадаркі.

Вызначаючы дзень Канфэрэнцыі, Цэнтральны Камітэт меў на ўвазе, што ў гэты час павінна-бы закончыцца касба сенажацкай, а жніво не распачацца, дык гэтакім парадкам—створыцца маленечкі перарыв... Ажно дзякуючы таму, што дажджы затрымалі ўборку сена, а пасля раптоўная і вельмі высокая гарачыня прысыпшыла жніво, дык і сталася гэтак, што работа, так сказаць, зайшла за работу...

Але-ж, як-бы яно не сталася, Канфэрэнцыя адбылася і прашла яе праца вельмі памысна і ўдачна. Мэта асягнута і вось якая... Цэнтральны Камітэт абноўлены, але-ж ня ў гэтым самая сутнасць! Справа датыкала больш паважнага сэнсу, а іменна: як-бы ня былі добра наладжанымі пісьменныя зносіны з правінцыяй, аднак-жа яны не маглі выясніць справы гэтак, як абмен асабіста жывым словам. І вось цяпер, дзякуючы прысутным прадстаўнікам ад сялянскіх масаў, Цэнтральны Камітэт можа больш праўдзіва глядзець на справу і больш рэальна і трафна судзіць аб палажэнні Беларускага сялянства на мясцох. Таксама і з другога боку прадстаўнікі сялянства, дзякуючы свайму асабістаму знамяненню з працаю цэнтру, больш праўдзіва ўявілі сабе сэнс і мэты сялянскай арганізацыі і працы ў гэтым кірунку. Так сказаць, Канфэрэнцыя дала магчымасць абмяняцца думкамі паміж цэнтрам і правінцыяй, а знача паставіла працу на абноўлены шлях.

Вынікі працы проста такія вялізарныя!... Як відна з прынятых рэзалюцыяў, Канфэрэнцыя выявіла галаўнейшыя патрэбы вёскі, выявіла яе гаротнасці, імкненні і жаданні.

Усё тое, што адносіцца да дамаганняў ад сучаснага ўраду, будзе так ці інакш праводзіцца да здзейснення і хоць няма надзеі на тое, што ўрад належна патракуе слушныя дамаганні Беларускага сялянства, аднак-жа голас Канфэрэнцыі абсалютна прапасьці ня можа.

Якія-ж рэзультаты могуць быць ад гэ-

тае канфэрэнцыі? Пастолькі, наколькі выяўлены самыя слушныя патрэбы і пастаўлены як катэгарычнае і рашучае дамаганне, шмат каго з нашых гаспадароў змусіць гэта задумацца. Гэтыя дамаганні, гэта пратэст проці тварымых несправядлівасцяў і крык аб бедзе і нядолі Беларускага сялянства. І чым часцей і часцей будуць яны чуны, тым болей будуць трывожыць таго, каго належыцца, дык у гэтым і ёсць сэнс працы Канфэрэнцыі.

Нас пачуюць і будуць з намі лічыцца толькі тагды, калі пакажам сябе. І вось Канфэрэнцыя гэта апраўдала. Цяпер кожны і ўсякі дазнаецца, што такое Сялянскі Саюз і чаго ён дамагаецца.

Канфэрэнцыя мае і тое значэнне, што яна ёсць ступенню ці крокам да агульна-Беларускага сялянскага кангрэсу, які па думцы Цэнтральнага Камітэту, калі дазволіць тагочасныя абставіны і варункі на гэта, павінен адбыцца ўвосень бягучага году. Канфэрэнцыя дала пачатак падгатаваўчае працы да гэтага, а ў гэтым і было яе галаўнейшае назначэнне. Час не чакае, дык і прышлося наладзіць Канфэрэнцыю хопі і ня зусім у адпаведную пару. Але мэты апраўдалі сродкі, бо Канфэрэнцыя адбылася, сялянская лінія аказалася правільнаю, кірунак верным, пазыцыя апарнаю і становіццаю.

СПРАВАЗДАЧА

з канфэрэнцыі Беларускага Сялянскага Саюзу.

24 г. ліпеня адбылася канфэрэнцыя Беларускага Сял. Саюзу. Прысутнымі былі сябры саюзу і некалькі гасцей.

Усяго на канфэрэнцыі было прысутнымі 35 чалавек—з якіх 22 прадстаўнікі з паведаў, (амаль, што ад усіх паведаў Зах. Беларусі, выключваючы Пінскага—Лунінецкага, прадстаўнікі якіх прыслалі прывітанні і паведамленні, што прыехаць ня могуць з прычыны далёкай падарожы і браку сродкаў), 5 віленскіх і 8 гасцей, апошнія без права рашаючага голасу.

Сярод гасцей выдзяляліся прадстаўнікі Украінскага Сацыялістычна, Аб'яднання „Сялянскі Саюз“ пасол П. Васыньчук і беларускі сенатар А. Назарэўскі.

Канфэрэнцыю адчыніў Старшыня Цэнтр. Камітэту Бел. Сял. Саюзу пасол Рагуля, які прывітаў прысутных сябраў і запрапанаваў выбраць старшыню і сакрэтара канфэрэнцыі.

Выбранымі аказаліся на старшыню гр. Юхневіч (Браслаўшчына), на сакрэтара гр. Сьвістун (Ваўкавышчына), якія занялі месца за сталом пад разьвернутым Беларускім Нацыянальным бел-чырвона-белым Сцягам і пад Беларускім нацыянальным гэрбам „Пагоня“.

Сяля ўдэкараваная нацыянальнымі беларускімі адзнакамі і партрэтамі выдатнейшых беларускіх пісьменьнікаў рабіла вельмі добрае ўражанне, здавалася што запраўды знаходзімся ў Беларускім Царстве. І вось, пры гэтакіх абставінах прадстаўнікі гаротнага Беларускага сялянства, у сваёй Беларускай роднай хаце,

распачалі Сялянскую Канфэрэнцыю, каб абгаварыць свае сялянскія справы.

На пачатку працы былі адчытаны прывітанні з правінцыі, а пасля ў мэтах прывітаньня канфэрэнцыі забраў голас украінскі пасол П. Васыньчук. Адчытаўшы прывітаньне ад Украінскага Сялянскага Саюзу пав. госьць прывітаў канфэрэнцыю асабіста ўва імя сваёй партыі і выразіў задавальненне, што выпала яму за шчасце пабыць на гэтай Беларускай канфэрэнцыі і спаткацца з беларускім сялянствам. Ён выразіў так-жа радасць з таго, што ў асобах прысутных тут сялян відаць сярод Беларускага сялянства зацікаўленасць нацыянальнымі справамі і зазначыў, што яны, Украінцы, маюць шчыры спадат да беларускіх справаў: іх, казаў пас. Васыньчук, радуе ўсякія добрыя правы ў беларускім жыцці і адбываюцца сумам усякія непажаданыя выпадкі. Бо і доля Украінцаў і Беларусаў аднолькавая; нас, зазначыў пас. Васыньчук, паміма прыроднага брацкага пачуцця, змушаюць ісьці разам і аднолькавыя нашы мэты. Пажадаўшы памысна працы канфэрэнцыі пав. госьць пасол Васыньчук закончыў сваю прамову клічам: Няхай живе Беларускі Народ!

Адказала яму канфэрэнцыя, з гromам воплескаў: Няхай живе Украінскі Народ!

Пасля адбыўшае цэрамоніі прывітаньняў выступіў з дакладам пасол Ярэміч, які абрысаваў палітычнае становішча Беларускага Польскага Клюбам у Сойме, адносіны да нас польскіх партыяў і, радам фактаў, даводзіў, што ня можа быць ніякага падтрыманьня нас з боку нават самых радыкальных Палякаў. Усе яны, бяз ніякіх выняткаў, імкнуцца да таго, каб палянізаваць нас. Пасол Ярэміч адзначыў, што нам Беларусам неабходна лічыць толькі на свае сілы і на супольны фронт паднявольных народаў.

Па зямельнаму пытанню выступіў пасол Рагуля.

Пасол Рагуля сказаў, што зямельнае пытаньне мае для нас ня толькі сацыяльнае, але-ж і нацыянальнае значэнне. Нам прыходзіцца змагацца ня толькі за зямлю бяз выкупу і выплаты для сялянства, але-ж і за перадачу яе выключна Беларусам, бо розныя прышлыя элементы прыходзяць і забіраюць нашу зямельку. Робіцца ўсё гэта дзякуючы таму, што польскі ўрад, чужы нам па нацыянальнасці, праводзіць палянізацыю, дык вось чаму і мае для нас дваікае — сацыяльнае і нацыянальнае—значэнне зямельнае пытаньне.

З дакладам па асветным і гаспадарчым пытаньням выступіў гр. А. Більдзюкевіч.

У сваім дакладзе гр. Більдзюкевіч адзначыў, што тыя польскія школы, якія існуюць на Беларусі, у сэнсе палянізацыі не апраўдалі мэтай польскага ўрадавання, бо беларускія дзеці, акрамя варожасці да польскасці, нічога ня выносяць з польскае школы. Аднак-жа, польскія школы зьяўляюцца шкоднымі тым, што астаўляюць дзяцей бяз ніякае асветы.

Далей дакладчык успамінуў усе тыя перашкоды, якія ўрад ставіць на шляху змаганьня Беларускага Народу за родную школу.

У частцы гаспадарчай гр. Більдзюкевіч застанавіўся перадусім на тым, што ўрад, будучы свой дзяржаўны бюджэт на падатках, увесь цяжар падаткаў накладе на працоўныя бяднейшыя масы, замест таго, каб перакласці на заможныя, багацейшыя класы, якія больш зьяўляюцца платаздольнымі.

Шкоднасьць польскае гаспадарчае палітыкі выяўляецца і ў тым, што ўрад падтрымоўвае прамысловасць толькі на караных

польських землях, а промисловасць нашага краю замірае, бо польская гаспадарчая палітыка пабудавана гэтак.

З дакладам аб праграме і тактыцы выступіў гр. Сьвістун, які звярнуў увагу прысутных на тое, што напавіць жыццё Беларускага Народу можна толькі тагды, калі аб долі сваёй будзе дбаць сам Народ, калі ён будзе гаспадаром сваёй старонкі. А дзеля гэтага самага неабходна імкнуцца да здзяйснення сваіх нацыянальных мэтаў, да здзяйснення Ідэалу, які выстаўлены на першым месцы праграмы Беларускага Сялянскага Саюзу.

Шлях да здзяйснення гэта—усьвядамлённая арганізаванасць Беларускага Народу.

Пасля дакладу гр. Сьвістун ахарактарызаваў сучасную віленскую прэсу, адзначыўшы кожную з газет, а галоўнае паліграфічнае: „Бел. Слова“ і „Дзень“, якія паўсталі дзякуючы матэрыяльнаму падтрыманню ад ураду і якія, ня маючы паспеху ў Беларускім Народзе, імкнуцца рабіць прыхільную апінію да польскае дзяржаўнасці.

Па кожнаму з дакладаў паўставала дыскусія. У дыскусіі бралі ўдзел пераважна прадстаўнікі правінцы. У рэзультате дыскусіі асабліва цікавым зьяўляецца, што і хочацца адзначыць: дык гэта — пажаданне распачаць працу сярод жанчын і моладзі.

Асабліва характэрным зьявілася тое, што ў некаторых мясцовасцях слова праграмы „непрацоўныя“ у разд. III, § 3, не разумеюцца, як належала-б. Гэтае слова належыць разумець, што „усе непрацоўныя землі“, знача ўсе тыя землі, якія належаць непрацоўнаму чалавеку, як абшарнікі і г. д. Разумеюць яго, што быццам яно адносіцца толькі да тых земляў, якія не надаюцца, якія зьяўляюцца ня прыгоднымі да земляробства, а дзеля гэтага пастаюцца гэтае слова, як не даволі зразумелае для шырокіх сялянскіх масаў, апусьціць у праграме.

Перад перарывам паседжання для працы ў камісіях выступіў з прывітаннем сэн. Назаўскі, які адзначыў, што ён прышоў да пераканання, што Ідэя Белар. Сял. Саюзу з арыентацыяй на самых сябе зьяўляецца самаю вернаю. Бо, як паказваюць сучасныя падзеі ў Савецкай Беларусі, дык бальшавікі ня прыхільна разглядаюць нацыянальную справу. Бальшавікі, якія на славах гэтак прыхільна трактуюць нацыянальнае адраджэнне, на практыцы гамуюць яго. Прыкладам гэтаму зьяўляецца тое, што Масква па нацыянальную працу зьняла з зацімаемых пасадаў у Менску Ігнатюскага, Адамовіча і Чарвякова, якія шчыра прыхіляліся да нацыянальнае беларускае справы.

Адносныя Камісіі апрацавалі рэзалюцыі, якія былі аднагалосна прынятыя па пунктам з папраўкамі. Папраўкі і то вельмі цэнныя і важныя ўносілі прадстаўнікі з вёсак.

На заканчэнне канфэрэнцыі адбыліся выбары Цэнтральнага Камітэту Беларускага Сялянскага Саюзу.

Выбары адбыліся тайнаю падачаю галасоў на выстаўленых кандыдатаў.

Вынікі выбараў аказаліся наступныя.

Усяго з правам рашаючага галасу было 27 прадстаўнікоў.

Атрымаў: пас. Рагуля 26 гал., пас. Ярэміч 26 гал., гр. Юхневіч 24 г., д-р Туронак 24 г., гр. А. Вільдзюкевіч 23 г., гр. Сьвістун 20 г. і гр. Куніцкі 17 гал. Кандыдатамі выбранымі аказаліся гр. Матусэвіч і гр. Анісковіч.

Пасля выбараў Старшыня канфэрэнцыі гр. Юхневіч падзякаваў гасцям за іх ушанаванне канфэрэнцыі сваёй прысутнасцю, а такжа дзякуючы паслу Васыньчуку папраўку падаць ад канфэрэнцыі падзяку Украінскаму Сялянскаму Саюзу за яго прывітанне.

Пасол Васыньчук, адказваючы на падзяку старшыні канфэрэнцыі, выказаў сваё задавальненне аб працы канфэрэнцыі, зазначыўшы, што ён атрымаў вельмі добрае ўражанне, якое і пераказаў Украінцам. Закончыў прамову пас. Васыньчук пажаданнем здзяйснення лёзунгаў, якія зьяўляюцца Ідэяй Беларускага Народу. Канфэрэнцыя адказала тым самым на чэсьць Украіны.

Бадаёрна і смела паяўся пасля канфэрэнцыі нацыянальны наш гімн „Ад веку мы спалі і нас разбудзілі...“.

Паважаны госць пас. Васыньчук зазначыў, што „вельмі прыгожы ваш гімн, але-ж у ём адчуваецца многа суму. Наш украінскі гімн зьяўляецца вяселейшым і распачынаецца ён словамі: „Яшчэ ня ўмерла Украіна“. Будучы сьведкаю вашае сённяшняе працы, я скажу, што „яшчэ ня ўмерла і ўжо ня ўмрэ Беларусь“.

Па заканчэнні працы распачалася гарбатка, а пры гэтым ішоў прамовы. Гаварылі паслы, гаварылі прадстаўнікі вёскі.

Прапаялі некалькі народных і патрыятычных песняў.

Закончылася гарбатка гімнам „Ад веку мы спалі...“, а гр. Ярафееў, прадстаўнік Сьвянцяншчын, прадэклямаваў верш М. Багдановіча „Пагоня“, які закончыўся словамі: „Старадаўняй Беларускай Пагоні — Ня спыніць, ня стрыміць... І праўда, кожны, хто толькі быў прысутным на канфэрэнцыі, пакінуў салю працы з гэтакім перакананнем!“

РЭЗАЛЮЦЫІ

Канфэрэнцыя Беларускага Сялянскага Саюзу прынятыя 24 ліпеня 1927 г.

Па палітычнаму пытанню.

1) Выслушаўшы даклад аб палітычным становішчы Беларусаў у Польшчы і сьвярджаючы, што цяперашні ўрад марш. Пілсудскага ў адносінах да Беларускага Народу ідзе тымі самымі дарогамі, як і папярэднія польскія ўрады, г. зн. праводзіцца каліянізацыя, паліянізацыя і душэўнае ўсякага культурнага, палітычнага і эканамічнага беларускага жыцця, канфэрэнцыя лічыць, што апазыцыйнае становішча паслоў Беларускага Сялянскага Саюзу ў Сойме было правільным; даручае і на далей вясці апазыцыйную тактыку ў адносінах да цяперашняга ўраду.

2) Канфэрэнцыя Беларускага Сялянскага Саюзу дамагаецца развязання Сойму і Сэнату і расьпісаньня (вызначэньня) новых выбараў.

3) Канфэрэнцыя пратэстуе проці імкненьня польскіх партыяў, як лівіцы так правіцы, правясьці рэакцыйныя самаўрадавыя ўставы, якія абмяжоўваюць самыя элементарныя правы нацыянальных меншасцяў.

4) Канфэрэнцыя рашуча пратэстуе проці зьмены выбарчай ардынацыі (закону) да Сойму і Сэнату, зьмяняючы лік паслоў толькі на беларускіх і ўкраінскіх землях, г. зн. зьмяняючы лік паслоў да Сойму і Сэнату коштам Беларусаў і Украінцаў.

5) Канфэрэнцыя дамагаецца амнэстыі для палітычных вязняў як у найхутчэйшым часе.

6) Канфэрэнцыя дамагаецца скасаваньня даразных (надзвычайных) судоў.

7) Канфэрэнцыя дамагаецца, каб суды ў палітычных справах адбываліся пры адчыненых дзвярах.

8) Канфэрэнцыя дамагаецца ўвядзеньня судоў прысяжных.

9) Канфэрэнцыя пратэстуе проці парушэньня пасольскай нятыкальнасці.

Па зямельнаму пытанню.

Канфэрэнцыя дамагаецца перадачы ўсіх абшарніцкіх, дзяржаўных, касцельных, царкоўных і ўсякіх іншых зямель, бяз выплаты і выкупу, беззямельнаму і малазямельнаму мясцоваму сялянству бяз розніцы веры.

Лічачы, што на Беларусі зямля ёсьць адзіным варштатам працы для беларускага селяніна, канфэрэнцыя пратэстуе проці ўсякае каліянізацыі прышлымі элементамі і дзікае парцэляцыі, якая з-за спекуляцыйных цэнаў не дае магчымасці бяднейшаму селяніну набыць кавалак зямлі.

Роўным чынам даручаецца свайму парлямэнцкаму прадстаўніцтву дамагацца ад дзяржаўнага ўраду дапамогі на мэліарацыю, а таксама грашовое дапамогі і прырэзкі зямлі тым вёскам, якія хацелі-б перайсьці на хутары.

Па асьветным пытаньням.

Канфэрэнцыя Беларускага Сялянскага Саюзу сьвярджае, што:

1) Цяперашні польскі ўрад, як і ўсе папярэднія польскія ўрады, адносна Беларусаў, вядзе шавіністычную палітыку сыстэматычнай паліянізацыі беларускіх зямель.

2) Польскі ўрад ня выконвае на т школьнай мовы ўставы, якая выдана паміма волі Беларускага Народу. Трымаючыся сыстэмы школьных дэкларацыяў, польскія ўлады ня выконваюць волі бацькоў і аякуноў дзяцей у школьным веку, замест беларускай школы накідаюць школы польскія, а школьныя дэкларацыі скіроўваюць у паліцыю, каб апошнія дарогай пагрозаў вымушала ад дэкларантаў зрачэньня сваіх подпісаў на дэкларацыях. Дзякуючы такой палітыцы, ня глядзячы на зьмешчаны ў ўставовым тэрміне школьных дэкларацыяў на 400 камплектаў беларускіх школаў на 1926/27 школьны год, ні адна беларуская школа ня была адчынена.

3) Апошнія спробы польскага ўраду ўзяць частку безработных вучыцеляў Беларусаў на вучыцельскія курсы, арганізаваныя бяз ніякага ўдзелу беларускага грамадзянства, беларускіх культурна-асьветных установаў і асобных грамадзкіх дзеячаў і спецыяльных сілаў, зьяўляюцца замаскаваным манэўрам польскай улады, маючы на мэце толькі часовае адарваньне беларускіх безработных вучыцеляў ад вёскі і скіраваньня іх на шлях паліянізацыйнае працы.

4) Польскі ўрад, не даючы Беларускаму дзяржаўнаму школам ў роднай мове, усімі сіламі імкнучыся не дапусьціць да паўстаньня і прыватных беларускіх школаў, уводзячы нязвычайна шмат фармальнасцяў, перашкодаў і не прызнаючы беларускіх вучыцеляў кваліфікацыі

і адначасна не даючы дазволу на адчыненне беларускіх вучыцельскіх курсаў, беларускай вучыцельскай сэмінарыі і іншых. Сяродняе беларускае школьніцтва знаходзіцца ў нязвычайна цяжкіх варунках. Мала таго, што польскія ўлады не асыгноўваюць належныя, прапарцыйнальныя да ліку беларускага насяленьня субсыды, але яшчэ становіць гімназіям шмат перашкодаў, у справе канцэсіяў і незацьверджаньнем вучыцеляў.

У сувязі з гэтым, Канфэрэнцыя Беларускага Сялянскага Саюзу дамагаецца:

1) Спыненьня паліянізацыйнай палітыкі, якую ўрад вядзе на беларускіх землях.

2) Адчынення ад пачатку школьнага году усіх беларускіх школаў, на якія ўжо былі ў працягу трох школьных гадоў зьмешчаны школьныя дэкларацыі.

3) Скасаваньня сыстэмы дэкларацыяў, якая толькі правакуе беларускае насяленьне.

4) Закладаньня беларускіх школаў для беларускіх дзяцей на аснове толькі нацыянальнай прыналежнасці.

5) Ператварэньня ўсіх польскіх школаў на беларускія ўва ўсіх вёсках і мястэчках з беларускім насяленьнем.

6) Спыненьня ўсіх уведзеных фармальнасцяў для закладаньня прыватных школаў.

7) Прызнаньня вучыцелям Беларускаму, якія акончылі вучыцельскія сэмінарыі, або роўназначныя курсы ці вытрымалі экзамен на вучыцеля, вучыцельскіх кваліфікацыяў.

8) Арганізаваньня вучыцельскіх курсаў для беларускіх вучыцеляў.

9) Залажэньня прынамся 2-х беларускіх вучыцельскіх сэмінарыяў.

10) Закладаньня беларускіх спецыяльных школаў, як: вяскова-гаспадарчых, тэхнічных і іншых.

11) Асыгнаваньня з дзяржаўнага бюджэту адпаведных сум для 4-х беларускіх гімназіяў.

12) Наданьня правоў публічнасці істнуючым 4-м беларускім гімназіям.

13) Заснаваньня пры віленскім унівэрсытэце асобнага беларускага гуманістычнага аддзелу і ўвядзеньня катэдры беларускае мовы, як абавязковай для ўсіх слухачоў, на польскім гуманістычным аддзеле.

14) Увядзеньня ўва ўсіх пачатковых, сярэдніх, агульна-ўзгадаваўчых школах, што існуюць на тэрыторыі Заходняе Беларусі—беларускае мовы, як абавязковага прадмету.

15) Стварэньня асобнай школьнай адміністрацыі, зьмешчанай з Беларусаў—прадстаўнікоў нацыянальных арганізацыяў, для кіраваньня беларускім школьніцтвам.

16) Субсыдыяў на беларускае выдавецтва.

Па гаспадарчым пытаньням.

1) Канфэрэнцыя Беларускага Сялянскага Саюзу дамагаецца радыкальнага зьмяншэньня падаткаў адносна сялянства і наагул працоўнае клясы.

2) Канфэрэнцыя дамагаецца зьмяншэньня дзяржаўнага і самаўрадавага бюджэтаў, перакладаючы ўсё цяжар падаткаў на абшарнікаў і капіталістычна-буржуазную клясу.

3) Канфэрэнцыя дамагаецца неадкладнай дзяржаўнай дапамогі на адбудову зьнішчаных вайною сялянскіх гаспадарак.

4) Канфэрэнцыя, у мэтах патапаваньня тавараў неабходных сялянству, дамагаецца скасаваньня пратэкцыйнай сыстэмы ў мытнай палітыцы, апэртаў на высокіх мытных зборах.

5) Канфэрэнцыя дамагаецца шырокіх крэдытаў для сялянства на закуп інвэнтару, насеньня, гнаў і іншых.

6) Канфэрэнцыя дамагаецца крэдытаў для беларускіх коопэратываў ужо існуючых і на закладаньне новых.

7) Канфэрэнцыя дамагаецца ад ураду дапамогі ўсім пацярпеўшым ад апошніх навалініцаў.

8) Канфэрэнцыя дамагаецца крэдытаў для заснаваньня Беларускага Сялянскага Зямельнага Банку.

Па пытаньням тактыкі і праграмы.

Канфэрэнцыя Беларускага Сялянскага Саюзу па пытаньням тактыкі і праграмы паставіла:

Тактыку Беларускага Сялянскага Саюзу прызнаць правільнаю. У праграму ўвясці наступную папраўку: Дзеля ясьнейшага зразуменьня раздз. III § 3 праграмы, слова „непрацоўныя“ выпускаецца, а астэца гэта парграф у гэтакій рэдакцыі: „Усе землі: абшарнікаў, дзяржаўныя, касцельныя, царкоўныя і інш., павінны перайсьці ў рукі беларускіх беззямельных і малазямельных сялян“ і г. д.

У раздзел XII дабаўляецца наступнае: „Усе судовыя палітычныя працэсы адбываюцца, выключна, пры адчыненых дзвярах.“

Сяляне! Запісвайцеся у Беларускі Сялянскі Саюз!

Сацыялісты і урад.

Польскія сацыялісты, адышоўшы ад дзяржаўнага карыта, гэтак абурліся на ўрад маршала Пілсудскага, што паднялі страшны аярм. Яны выдалі да народу, а пераважна да працоўных польскіх масаў, адозву, з заклікам ратаваць польскую дэмакратыю ад пасяганьня на яе варожых ёй сілаў.

Адозва польскіх сацыялістаў цікавіць нас тым, што мы даведаліся аб некаторых цікавых рэчах і таксама даведаліся, што польскія сацыялісты, якія крычаць аб небяспецы для дэмакратызму, самі памагаюць іншым тапіць каханы імі дэмакратызм.

Важнасьць адозвы выяўляецца ў тым, што мы з яе відзім усю няздарнасьць да творчага жыцця тых польскіх дзяржаваўладцаў, пад прымушовам панаваньнем якіх, дзякуючы нейкаму чорнаму лёсу, на нашае няшчасьце, мы павінны знаходзіцца.

А цяпер вось пералічым тры цікавыя рэчы, аб якіх мы даведаліся ад сацыялістычнае адозвы. Падарым у перакладзе:

„Ад часу маёвага перавароту, — гавора адозва, — прайшло доўгіх чатырнаццаць месяцаў. Работніцкая кляса пазбаўлена ўплыву на дзяржаву. Улада поўнасьцю знаходзіцца ў руках жменькі міністраў, вышэйшых вайсковых і ўрадоўцаў. Роля вялікага капіталу і вялікага абшарніцтва вырасла непамерна. Урадавая гаспадарчая палітыка праводзіцца гэтак, як жадаюць гэтыя групы. Уласьцівы кіраўнік Рэчы-паспалітае, маршалак Пілсудскі, захоўвае свае пляны і намеры абсалютнаю патаемнасьцю. Ня ведаем, чаго хоча; ня ведаем, куды імкнецца. У „акружэньні“ яго растуць поў-фашыстоўскія імкненьні, рэакцыйныя настроі, замыслы ўпрост варожыя народу. Сойм аслаблены і паневяраны буржуазнаю прэсаю, ня можа карыстацца правам кантролі; урад стаіць панад краем, фактычна ні перад кім неадказны“.

„А палажэньне працоўных клясаў становіцца што-раз цяжэйшым. Дарагоўля робіць з

работнікаў і ўмысловых працаўнікоў — галіту. Безработьце трывае. Плата работнікам і пэнсія працаўнікам гэтак панізілася, што ў шмат якіх выпадках пазбаўляюць магчымасьці ўтрымаць сябе і сям'ю“.

„Саюз ураду з абшарніцтвам загамаваў зямельную рэформу; адбываецца безпляновая парцэляцыя, выконваецца часта, ды праўдзівей што заўсёды, коштам земляробскага пролетарыату і малазямельных гаспадароў“.

„Прэсавыя дэкрэты і рэпрэсіі, самаволя адміністрацыі ў „крэсавых“ ваяводствах кумуецца з клерыкалізмам, — усё гэта разам узятая, ударае ў самы прынцып Вольнасьці, без якое няма дэмакратызму“.

„У гэтакі момант і ў гэтакіх варунках лічым за абавязак суменьня падняць наш голас пратэсту і зьвярнуцца безпасярэдне да шырокіх працоўных мас“.

За гэтакія высьвешчаныя справы і парадкаў польскае дзяржавы можна было б падзякаваць, але-ж застанавімся і над тым, дзе сацыялісты, уважаючы сябе за абаронцаў дэмакратызму і алярмуючы аб вольнасьцях для „крэсаў“, (крэсы, г. зн. беларускія і ўкраінскія землі), як ужо вышэй зазначана, самі памагаюць іншым тапіць дэмакратызм. А праўдзівасьць гэтага вось у чым: праймаючы сьлёзы аб толькі што надзвычайна заціненай надзвычайнай соймавай сэсіі, сацыялісты гавораць: „На парадку (соймавага) дня знаходзіліся вельмі важныя самаўрадавыя ўставы“. А гэта акурат тры ўставы, якія гатавалі нам пазбаўленьне ад самаўрадаў і перадачу іх прышлым элементам. Дык пасьля гэтага становіцца ясна, што пазбаўляючы „крэсы“ ад вольнасьці, сацыялісты, калі плачуць аб іх, дык льюць кракадзілавыя сьлёзы. Здаецца, што яны алярмуюць ня дзеля таго, што ім ходзіць аб захаваньні вольнасьці, а трываюць тое, што вольнасьць топаць разам з імі іншыя, а не яны выключна самі. Гэта, дык здаецца, — самае праўдзівае... Але-ж таксама ня робіць ім чэсьці.

3 жыцця Польшчы.

У справах Сойму.

Варшаўскія газэты падаюць весткі, што быццам 2 жніўня адбудзецца сабраньне прэзыдыумаў соймавых клюбаў для ўстанаўленьня тэрміну скліканьня надзвычайнае сэсіі Сойму і Сэнату.

Быццам не паддаецца сумніву, што надзвычайная сэсія, дзякуючы пасольскай ініцыятыве, будзе склікана або на канчатку жніўня, або на пачатку верасьня.

Існуюць тры практычныя праграмы гэтай сэсіі. Першы праект заключаецца ў тым, што група, якая вырабіла гэты праект, мае жаданьне зьмяніць гэтак канстытуцыю, каб Сойм мог сам сябе разганяць, і пасьля гэтае зьмены Сойм павінен па сваёй волі распусьціцца. Другая група, згодна свайго праекту, мае на мэце даць магчымасьць сучаснаму Сойму закончыць самаўрадавыя ўставы і іншыя працы і тады толькі разьвесці зусім. Трэцяя група мае праект дачакацца кастрычнікавай звычайнай сэсіі і закончыць жыццё сучаснага Сойму ў лістападзе, у законным тэрміне.

Да гэтых вестак мы можам дабаўць наступнае пажаданьне.

Для нас было-бы найлепей, каб перамагла першая з вышэй зазначаных групаў са сваім праектам: неадложнага распусьчэньня Сойму, а знача вызначэньня новых выбараў. Сучасны Сойм, які дапусьціўся да таго, што яго аўтарытэт аканчальна ўпаў, які „дазволіў“, каб ламалася некалькі разоў канстытуцыя, нашым зданьнем, не павінен існаваць.

Пасьля свайго ўпадку, сучасны Сойм не выяўляе волі народу, а дзеля гэтага самага не павінен ужо існаваць.

Справа Кавэрды і польска-савецкія адносіны.

Віленская польская газэта „Slowo“ пасьля таго, калі трохі аслаблі напружанасьці ў польска-савецкіх адносінах, якія паўсталі ў выпадку забойства Кавэрда Войкава, веручы ў тое, што Кавэрдзе ня прыдзецца адбываць вечнае катаргі, а толькі 15 гадавы тэрмін, праліўшы сьлязу жаласьці над Кавэрдаю, напробавала падняць грамадскую апінію для ўплыву на Прэзыдэнта ў мэтах поўнае амнэстыі для Кавэрды. Але-ж на другі дзень здарылася нешта зусім адваротнае, бо п. Прэзыдэнт адкінуў прадстаўленьне суда аб зьмяншэньні тэрміну цяжкага вастрогу Кавэрдзе да 15 гадоў, а такім чынам Кавэрда асуджаны на вечнае жыццё ў вастрозе. Аднак-жа, пасьля першае сваё няўдачы, „Slowo“ не паддаецца роспачы, а на даўнейшаму моцна верыць, што амнэстыя для Кавэрды будзе. Мы таксама верым, што „Slowo“ ня мыляецца, ну разумеецца, што цяпер, дык палі-

тычныя абставіны не дазваляюць цэрамоніцца з Кавэрдаю!...

І вось чаму! Польскі пасол пры савецкім урадзе, які прыяжджаў у Варшаву, меў гутарку з карэспандэнтамі амэрыканскіх газэтаў.

Пан пасол Патэк, паміж іншым, зазначыў, што трэба прыступіць для ўрэгуляваньня між Польшчай і Саветамі пільных справаў. Найпільнейшымі з усіх справаў пас. Патэк лічыць дагавор аб ненападаньні і гандлёвы трактат.

Пасьля трохтыднёвага пабыту ў Варшаве, як відаць, з інструкцыямі адносна зьдзейсьненьня жаданьняў у вышэй адзначаных пільных справах п. Патэк паехаў на месца службы ў Маскву, захапіўшы з сабою і ноту адказу на другую савецкую ноту, якую атрымаў польскі ўрад ад Саветаў у справе дамаганьня большае кары для Кавэрды. Дык вось, якія польска-савецкія адносіны і якое нетактычнае манархістычнае „Slowo“!... Быццам ня ведае, што на ўсё бывае свой час!...

Обыск у рэдакцыі „Natio“.

Паліцыя, шукаючы камуністых, некай быццам „нязнакам“ заглянула ў рэдакцыю часопісі „Natio“, ну, і, разумеецца, крыху тухлаўна яе, каб правесці паперы. Адначасна заарыштавала віцэ-рэдактара гэтае часопісі К. Арыё.

Не знашоўшы правіннасьці ў заарыштаваным Арыё, які ўжо зьвольнены, зьяўляюцца весткі ў польскай прэсе, што быццам паліцыя рабіла вобшук асабіста ў памешканьні Арыё, але-ж дзеля таго, што на суседзтву месцілася рэдакцыя „Natio“, дык заглянула і туды, так „нязнакам“.

Арышты „камуністых“.

У Варшаве арыштавана 20 чалавек з пасярод пражываючых там Украінцаў, якіх вінавацяць у прыналежнасьці да камуністых. Быццам знойдзены друкі, якія кампрамітуюць арыштаваных.

П. П. С. і мін. Рамоцні.

Польскія сацыялісты гэтак разалаваліся на мін. Рамоцкага, што няк ня могуць заспакоіцца. Яны ўсё яшчэ зьмяшчаюць у сваім „Работніку“ пратэсты розных сваіх правінцыяльных арганізацыяў, хоць фармальна канфлікт мог-бы лічыцца зьліквідаваным. Ёсьць весткі, што чугуннікі атрымаюць падвышку пэнсіі. Тут, дык усё-ж такі намагла эвангельская заповедзь: „Стукай, дык адчыняць, шукай, дык знойдзеш“.

Новы ваявода.

На месца зьвольненага львоўскага ваяводы Гарапіха, назначаны новы ваявода, буйны абшарнік Дуін-Баркойскі. Гэтак вась частае ўрад грамадзянства сытым абшарніцтвам адхіліўшы ад улады кісьленькіх сацыялістаў.

Што дзеецца ў сьвеце?

Падзеі ў Кітаі.

Пасьля таго, як Чанг-Кай-Шэк з няведамых прычынаў спыніў наступленьне на Пэкін проці Чанг-Тсо-Ліна і скіраваў фронт проці чырвоных Ханькоўцаў, нічога цікавага на фронтах не здарылася, відаць, што ўсё гэтае час панаваў прыпынак. Ёсьць весткі, што быццам абодва Чангі прышлі паміж сабою да паразуменьня, каб супольнымі сіламі разьбіць Ханькоўцаў. Як ведама, Ханькоўскі ўрад складаецца дзеве партыі: куомін-танг-лявіца і камуністы, а такім парадкам пануюць у іх дзеве тактыкі, дзеля гэтага зьяўляюцца між імі іншы раз маленькія спрэчкі. Вось чаму Ханькоўцы, хоць і найболей рэвалюцыйныя, аднак-жа ня маюць сілы аканчальна апанаваць Кітай.

Радавы Саюз.

У Савецкім Саюзе яшчэ ўсё ідзе ціхая, але зайдлая барацьба паміж двума кірункамі камуністычнае партыі. Трывогі сталінскай большасьці нека ўсё павялічваецца, якая таксама ня сьпіць у шапку, а ўсімі спосабамі ратуецца. Ратунак на гэта, пакуль-што, маюць адзіны: адхіляць апазіцыянераў ад улады, што апошніх яшчэ больш абурывае проці Сталіна. Кожную няўдачу сталінскага цэнтру Зіноўеў і Троцкі стараюцца выкарыстаць, каб скампрамітаваць правіцеля. Чым кончыцца апазіцыйны рух, яшчэ няведама, аднак-жа для моцнай камуністычнай партыі пагражае вялікая небяспэка. Магчыма, што паўстануць хатнія савецкія спрэчкі.

Дык і другі ратунак маюць „сталінцы“ ад апазіцыі, гэта—Г.П.У. Плачучы па Дзяржынскім у гадавіну яго сьмерці чакісты лічаць, што неабходна павялічыць іх рады. Пэўна, што гэтак і здарыцца. Чэка, калі пачне чысьціць, дык промажуе ня дасць.

Ня сьціхаюць у Савецкім Саюзе гутаркі аб вайне. У кожным месцы бачаць чырвоныя камандзіры пасяганьня на іх дзяржаву. Прамовы на тэму аб абароне пралетарскае дзяржавы ня сьціхаюць.

Румынія.

Усё думалі што пасьля сьмерці караля Фердынанда паднімецца завруха ў Румыніі. Думалі, што распачнуць паміж сабою падтасоўку дзеве румынскія партыі: Авэрэску і Братыяну. Ажно ўсё памыліліся, бо абышлося дагэтуль усё падобраму. Малога, усяго 5 гадовага караля Міхала асадзілі на каралеўскі трон і сказалі яму, што ты ўжо кароль.

Відаць, што нешта камбінаваў дзіцячы розум, калі запытаўся Міхал: ці магу я будучы каралём іграць у забаўкі?

Разумеецца Румыніяй будзе правіць рэгентства з трох асобаў—патрыярх Мірон, старшыня найвышэйшага суду Буэдуган і дзядзька маладога караля, таксама малады чалавек, бо ўсяго 23 гадоў, прынт Мікалай.

Авэрэску і Братыяну—правадыры румынскіх партыяў—дэманстравалі пагадзіліся. На першым паседжаньні яны падалі адзін аднаму руку... Дык і маўчыць тым часам румынскае ліха!... А далей, што будзе!...

Розныя весткі.

Літва. Згодна дадзеных міністэрства ўнутраных справаў з 1 сьнежня 1926 г. да гэтага часу ў Бразілію выехала з Літвы 16.000 чал. Міністэрства рашыла паслаць спецыяльную дэлегацыю для высьвешчэньня варуваў жыцця літоўскіх эмігрантаў у Бразыліі.

Сяляне! Арганізуйцеся, у арганізацыі—сіла!

3 жыцця Беларускага Інстытуту Гаспадаркі і Культуры.

Справаздача.

У нядзелю 26 чэрвеня Гуртком Беларускага Інстытуту Гаспадаркі і Культуры ў Нарэўцы была зладжана лекцыя на тэмы: 1) „Аб беларускім народзе“ і 2) „Значэньне коопэрацыі“. Лекцыю прачытаў гр. П. Каруза. Лекцыя была назначана а 2 гадз. па палудні, але-ж ужо раней заінтэрэсаванае жыхарства стала зьбірацца каля салі, дзе мелася адбыцца лекцыя. У назначаную га зіну ўся саля была перапоўнена. І хоць, дзякуючы двом тэмам, прышлося слухачом прастаяць доўга, але-ж слухалі ўважна і з прыемнасьцю. Лекцыя выклікала вялікае ўражаньне на жыхарства. Жыхарства адзваецца і дагэтуль аб лектару з прыемнасьцю. Падзяка гр. П. Карузе за завітаньне ў наш куток, а так-жа і сябром Гуртка, хоць за маленькую публічную працу.

Урад Гуртка Б. І. Г. і К.

НАВІНЫ.

— **Першае паседжаньне.** На другі дзень пасля канфэрэнцыі, г. зн. 25 г. ліпня, Цэнтральны Камітэт Беларускага Сялянскага Саюзу ў новым складзе адбыў першае паседжаньне. На гэтым паседжаньні падзелены былі функцыі паміж сябрамі: Старшынёю вызначаны быў пас. Рагуля, І. віцэ-старшынёю гр. К. Юхневіч, ІІ. в-старшынёю пас. Ярэміч, сакратаром д-р Б. Туронак, заступнікам яго гр. Куціцкі. А. Більдаю-кевіч і С. Обвістун астатнія звычайнымі сябрамі Камітэту.

— **З кім па дарозе?** „Dziennik Wilenski“, рэдактарам якога зьяўляецца вядомы беларусаед Іоган Обст, зьмясціў заўважку аб канфэрэнцыі Бел. Сял. Саюзу, нават назваў гэтую канфэрэнцыю — зьездом. Як заўсёды, „Dzien. Wil.“ афарбаваў Бел. Сял. Саюз на чырвона, ды пры гэтым тэндэнцыя паддаў, што на „зьездзе“ было толькі 8 сялян і 11 мясцовых віленцаў: гэта, так сказаць, сьведчыць аб слабых уплывах Бел. Сял. Саюзу на вёску!

Вестка гэтая вельмі падабалася „беларускай“ „Нашай Праўдзе“, якая ўхапілася за абстаўшкую вестку, як за малінку, ну і перадрукавала гэтую вестку на свае „беларускія“ старонкі... А ку-ку, пане Ляцкевіч!... Скажаў Обст, а лу-Цкевіч, на гэта хуткі, зараз адгукнуўся. У гэтым нумары „Сял. Нівы“ мы зьмяшчаем падрабязную справаздачу, а факт — рэдактару „Нашае Праўды“ адкажам: пане лу-Цкевіч, адбылася канфэрэнцыя (а ня зьезд!) Бел. Сял. Саюзу, у мэтах падгатоўкі да зьезду. Запрасілі людзей колькі хацелі, у вас, хоць і маеце маю влі-

касьці — „манарха“, не запыталіся і ня будзем пытаць на гэта дазволу!

Аднак-жа характарызаваць чалавека па яго ўчынках, дык і мы скажам: калі лу-Цкевіч карыстаецца весткамі беларусаеда Обста, дык знача адзін другога варт. Вось з кім ідзе лу-Цкевіч па дарозе...

— **Беларускі спектакль вечарына.** У м. Сморгонях 24. VII. 27 Шутаўскі Гурток Бел. Інстытуту Гаспадаркі і Культуры ладзіў спектакль-вечарыну. Пастаўлена была кам. „Боты“ і кам. „Чорт і Баба“. Вечарына дапоўнілася танцамі. Спектакль прайшоў вельмі ўдачна.

Зацікаўленьне, судзіць толькі па вялікаму ліку прысутных, было — аграмаднае...

Даход з вечарыны пайшоў на культурна-асьветныя мэты Шутаўскага Гуртка Інстытуту.

— **Новая атака.** Паўлюкевіч заснаваў „Беларускі Камітэт па справам самаўрадаў“, гэта знача будзе даваць парады, як павінны працаваць самаўрады. Ізноў „новы камітэт“ будзе гаварыць, дзе трэба „важна“ — лічыць „ня важным“, як зрабіў гэта ў выданым законе па выбарам у самаўрады. Праца Паўлюкевіча ўсім ужо добра ведама, дык будучы зьяўтацца да яго з парадкамі хіба радныя Палякі, калі дзе знойдуцца гэтакія, каб падтрымаць гонар свайго вялікага прыяцеля.

— **Абурьўся.** „Беларускі Дзень“ абурьўся на Бел. Нацыянальны Камітэт за тое, што не папрасілі на паседжаньне яго рэпрэзэнтатараў. Ці-ж ня было-б камічна, калі-б Б. Н. К-т прыняў да сябе Палякаў-беларусафілаў ды іх лякаў? Не павочкі, трэба перш стаць Беларусам, а тагды прэтэндаваць да Бел. Нац. Камітэту!

Гаспадарскі аддзел.

Зборна сена і жыта.*)

Пасля сьцюдзёнае вясны, цяпер вась перад летам, ужо ў працягу нейкага часу ўстаўлялася добрая пагода. Сонца пяцэ, усюды гарачыня... Праўда, гэтая сьпека парадзіла шмат якіх стыхійных катастрофаў: навальніцаў, градабіцьцяў і г. д.

Ужо пара, каб сенажаці былі ўпарадкаваны, але-ж дзеля таго, што былі доўгі час сьцюжы, потым дождж, дык цяпер бадай што праца ўборкі сена шмат-дэ толькі ў самым разгары, так сказаць на поўным ходзе. Дык гэта і добра, бо трэба каб да лета, да тае пары, пакуль распачнецца жыво жыта, сенажаці ўпарадкаваць, бо як толькі настане жыво, тагды ўжо, неяк звычайна, найбольш праца на сенажацях спыняецца і калі дзе астаецца ня скошана трава, дык яна чакае свае пары, якая прыходзіць ужо па леце. А гэта вельмі не пажадана і вась чаму...

Шмат хто з сялян думае, што не бяда, калі трава астанецца ня скошанаю (асабліва на тых сенажацях, якія косяцца голькі раз у год) — падрасьце, дык болей будзе. Вось, проці гэтага і выступае навука, якая, наадварот, вымагае, каб сенажаць касілася раней, калі трава яшчэ маладая і сакавітая. Тагды селянін зьбірае менш па колькасьці, але лепшы па якасьці ўраджай сена. Вучоныя ўжо даўным-даўно пераканаліся, што старая трава, — гэта тое самае, што салом. Карысьць з яе для корму скаціны зусім блгая або ніякая. Старая трава траціць сок, становіцца цвёрдая, дык яна не перажываецца, а пажыўныя яе часткі не ператраўлівае жывот жывёлы; яна ня смачная. Маладая-ж трава, хоць і высыхае, але-ж яна не становіцца жорсткаю, а астаецца мягкаватаю; яна зьяўляецца смачнейшаю, дык і ахвотней зьдаецца жывёлаю. Скошаная маладая трава ня траціць смаку і пажыўнасьці, а старая наадварот, разам з сокам, які ўходзіць у зямлю, траціць некаторыя пажыўныя часткі... Дык вась знача, дзеля гэтага пажадана, каб сяляне касілі свае сенажаці тагды, калі трава яшчэ маладая...

Усякая вільгасьць, дождж і нават раса — вымывае з сена пажыўныя часткі і пакідае мала карысныя лубаватыя часткі. А дзеля гэтага трэба старацца, каб сена не пападала пад дождж. На гэта ёсьць гэтакія рада: трэба таго самага дня, калі трава скошана, забраць яе на ноч у кошкі. На другі дзень ізноў распусьціць, каб яна сохла. А калі хмарыцца і надходзіць дождж, дык ізноў трэба старацца, каб злажыць траву ў кошкі. Каб заўсёды, у выпадку патрэбы, даць рады з травою, г. зн. каб у разе патрэбы управіцца з ёю, ня трэба адразу многа накошваць. Лепш рабіць гэтак, што накасіўшы трохі упарадкаваць, а тагды ізноў касі. Яшчэ раз кажу, што добра зробленае сена з маладое

травы некалькі разоў карысьнейшае ад усякага іншага сена.

У некаторых культурных старонках сьвету ёсьць гэтакі парадак, што калі гаспадар не зьбірае на ноч у кошкі травы таго дня, калі скасіў, дык за гэта самае бывае карань штрафам...

Даўшы гэтакія нататкі аб зборцы сена, лічачы, што яны вельмі карысныя і што шмат хто з лепшых гаспадароў пастараецца іх выкарыстаць, ня толькі ў гэтым (цяпер, дык ужо час амаль-што ўцякае), дык у другіх гадох, лічучы патрэбным перайсьці яшчэ сёньня-ж да зборкі жыта і падаць некалькі ўвагаў.

Першым, на што лічу патрэбным зьяўнуць увагу земляробаў, дык гэта тое, што ніколі ня можна дапускаць да таго, каб жыта перастаяла на пню. Калі жыта перастаіць ня сжатым, дык зярно лёгка высыпаецца і зьяўляецца само па сабе горшага гатунку і становіцца лягчэйшым. Пачынаць зборку жыта дапусьціма тагды, калі зярно ломіцца ў пальцах... Толькі на насенне, — дык абавязкова даць жыту акуратна дасьпець. А дзеля гэтага пажадана, каб кожны гаспадар частку яшчэ ня зжатага жыта вызначыў на насенне, пастараўся забраць яго тагды, калі яно дасьпее. Акуратна дасьпеўшае жыта лепей ухадзіць і родзяцца з яго сільнейшыя і буйнейшыя калівы збажыны.

Разумеюцца, што найлепш, каб і ўвесь ураджай жыта зьбіраўся акуратна дасьпелым, але-ж дзеля таго, што гэта немагчыма зрабіць, дык лічыць карысьнейшым зьбіраць жыта тагды, калі яно, як мы ўжо казалі, ломіцца ў пальцах, чым тагды, калі перасьпее і высыпаецца. Гэта паказваюць практычныя і навучныя досьледы земляробскай культуры.

Ёсьць гэтакія прылады і спосабы, якія даюць магчымасьць хутка зьбіраць жыта, але-ж для нашага сялянства гэта не карысна і не заўсёды даступна. Машына-жніварка ёсьць прадстаўніком таго, што сялянству яшчэ не даступна, а касіць жыта, дык хоць і хутчэй, але-ж таксама не практычна. Найлепшы спосаб зборкі жыта, дык гэта — жыво сярпом.

Хоць гэта і марудна, але-ж за тое чыста і прыгожа. Сярпа яшчэ ніякая машына дагэтых часоў замяніць ня можа. Найлепш, калі ён маленькі і крывенькі ўсё поле абеглае...

Стах Жупель.

АБВЕСТКА

ад Галоўнае Управы Т-ва Бел. Школы.

Гр. гр. вучыцалі Беларускіх гімназіяў паведамляюцца, што заняты на курсах у Радзкоўцах для здабыцця вучыцельскіх кваліфікацыяў пачнуцца ў аўторак 2-га жніўня а гадз. 9-ай раніцы.

Просьба да ўсіх зьявіцца на курсы без спазьнення.

Прэзыдыум Галоўнай Управы.

25. VII. 1927 г.

Да нас пішуць.

Справаздача аб самаўрадавых выбарах.

(Масеўская вол., Бельскага пав.).

18-га ліпня с. г. адбыліся ў нас выбары ў валасную раду — радных і заступнікаў. Выбарамі кіраваў ксёндз, як старшыня валасное выбарчае камісіі, і прадстаўнік ад стараства.

Да выбараў, у вольны час, сялянства стала зьбірацца ў свае кружкі, абгаварваючы справу аб выбарах і падгатоўляючы сьпісак людзей, якіх хацела-б бачыць у валасной радзе, як сваіх абаронцаў у справах воласьці. Тагды ўжо відна было, што будзе намечана і згуртавана некалькі сьпіскаў: жыхдоўскі, lista państwowa (абшарнік і мясцовая польская інтэлігенцыя) і сялянска-беларускі.

Прадстаўнікі з лісты паньствовай, бачачы свае слабыя сілы, зьяўнуліся да сялянства, каб стварыць адзін агульны сьпісак з патрэбным лікам радных і заступнікаў і правясьці яго без галасаваньня. Бяручы пад увагу жаданьні Жыхдоў 1 месца, яны давалі сялянству 6 мясцоў і жадалі для сябе 5 мясцоў. Да паразуменьня дайзена ня было з таго, што сялянства давала для лісты паньствовай толькі 3 месцы.

Па высьленьні прадстаўніком ад стараства законаў выбарчых, старшыня выбарчай камісіі абвясціў паўгадзінны перарыв на падачу сьпіскаў кандыдатаў па форме ўжэндовай. На стала цяжкая паўгадзіна, бо ведама, як сялянства паказвае сябе слабым у змаганьні за абарону сваіх правоў і даецца лёгка разьбіваць сваю сілу адзіным нагаворшчыкам! Дзякуючы добрым адносінам старшыні камісіі, паўгадзіна была прадоўжана і з труднасьцяй удалося ўлагодзіць, каб пайсьці адзіным беларускім сялянскім фронтам. З 120-ці выбаршчыкаў з'явілася 107; выстаўлена тры сьпіскі: 1. lista państwowa, 2. жыхдоўскі і 3. беларуска-сялянскі. Па галасаваньні атрымалі: 1. польскі сьпісак 14 галасоў — 2 радных і 1 заступнік, 2. жыхдоўскі 13 галасоў — 2 радных і 1 заступнік, 3. беларуска-сялянскі 80 галасоў — 8 радных і 4 заступнікі. Сялянства дало сабе справаздачу ў важнасьці выбараў і ўсяляла сабе, хто ёсьць іх абаронцы. Шчыра падзяка тым, хто стараўся зарганізаваць сялянства; ганьба тым, хто стараўся разьбіць адзіную сялянскую сілу (К. Сакоўскаму) і не галасаваў за сваіх кандыдатаў!

Выбаршчык.

„Strzelec“ зборшчыкамі.

(Скідаль, Горадзненскага павету).

У нашай мясцовасьці нядаўна залажыўся аддзел арганізацыі г. з. „стжэльцаў“. Характар гэтага аддзелу ў яго пачаткавай працы выявіўся ў непажаданым для нас Беларусаў кірунку. Апрача нейкіх падрыхтаваньняў ваенных, якія бачыць усё грамадзянства, выкладаў і абучэньня строю, з карабінамі старых дзядоў і маладых хлапцоў, — што гнуцца ад цяжару карабіну, (гэта ёсьць запраўдныя „стжэльцы“!), яшчэ ёсьць таксама і стральцы „попераёнцы“, — гэта тыя, што добра жывуць, маюць добрыя пасады і ўвесь „чыныны удзял“ іх — гэта даваньне складак па шэсьць золотых у квартал. Як відаць па суме, складака такая, што можа толькі даць яе пав, а бедны, які ня мае грошай заплаціць, павінен вучыцца, машыраваць, страляць і забіваць. Дык вась, нядаўна трапілася цікавае здарэньне. На кірмашы ў Скідаль 5 красавіка нейкія людзі, няведама з якімі функцыямі, але носячы прыналежныя арганізацыі стральцоў — вайсковыя шапкі, пачалі зьбіраць з кожнага селяніна, прыехаўшага на кірмаш па 75 грошай, кажучы, што гэта „мясцовы“ падатак. Але сяляне ніколі і нідэе не плаціўшы жадных „мясцовых“ кірмашовых падаткаў апрача ўсім вядомага тарговага, г. з. „капытковага“, плачанага пры ўездзе на кірмаш, адмовіліся плаціць яго. Гэтыя людзі, пахадзіўшы па рынку і не дастаўшыя ні гроша, кінулі гэту сваю работу. Мне здаецца, што тыя паны, што лічацца „попераённымі члонкамі“, што займаюць кіраўнічую ролю ў арганізацыі, проста не захацелі ахвяраваць болей грошай на падтрыманьне яе і дзеля гэтага зьяўнуліся к заўсёднаму свайму грашовому мяшку — селяніну, прапануючы сваім падудадным зьбіраць з сялян грошы.

„Залом“.

СЯЛЯНЕ! Прысылайце падпіску, падахвочвайце другіх прысылаць грошы і машырайце „Сялянскую Ніву!“

*) Артыкул быў напісаны сваечасна, але-ж па незалежным ад рэдакцыі прычынам не папаў у друк. Лічачы яго добрым, зьмяшчаем цяпер, хоць ужо з запозьненнем.